



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1570/35 - 2008 ඔක්තෝබර් 10 වැනි සිකුරාදා - 2008.10.10

(ආණ්ඩුවේ බලයපිට ප්‍රසිද්ධ කරන ලදී)

## I වැනි කොටස: (I) වැනි ඡේදය - සාමාන්‍ය

ආණ්ඩුවේ නිවේදන

1982 අංක 6 දරන ශ්‍රී ලංකා රූපවාහිනී පනත

1982 අංක 6 දරන ශ්‍රී ලංකා රූපවාහිනී සංස්ථා පනතේ 31 වැනි වගන්තිය යටතේ ජනමාධ්‍ය හා තොරතුරු අමාත්‍යවරයා විසින් සාදන ලද නියෝග.

2008 ඔක්තෝබර් මස 10 වැනි දින,  
කොළඹ දී ය.

අනුර ප්‍රියදර්ශන යාපා,  
ජනමාධ්‍ය හා තොරතුරු අමාත්‍ය.

නියෝග

- මෙම නියෝග 2007 පෞද්ගලික රූපවාහිනී විකාශන මධ්‍යස්ථාන නියෝග යනුවෙන් හඳුන්වනු ලැබේ.
- පෞද්ගලික රූපවාහිනී විකාශන මධ්‍යස්ථාන පනත දක්වන ආකාරයට වර්ගීකරණය කරනු ලැබිය යුතු ය :-

(අ) භූගෝලීය වශයෙන් ආවරණය වී ඇති ප්‍රමාණය මත —

- ආවරණය කිරීමට බලය පවරා ඇති ප්‍රදේශය, ශ්‍රී ලංකාවේ භූමි ප්‍රදේශයෙන් පිටතට ව්‍යාප්ත වී ඇති බව සලකනු ලබන්නා වූ ද, ශ්‍රී ලංකාවේ භූමි ප්‍රදේශයෙන් කොටසක් හෝ සම්පූර්ණ භූමි ප්‍රදේශය ආවරණය වන්නා වූ ද, යම් ජාත්‍යන්තර රූපවාහිනී විකාශන මධ්‍යස්ථානයක්,
- විකාශනයෙන් ආවරණය වන ප්‍රදේශය ශ්‍රී ලංකාවේ සම්පූර්ණ භූමි ප්‍රදේශය ලෙස සලකනු ලබන්නාවූ අවස්ථාවක, රටපුරා ව්‍යාප්ත වී ඇති රූපවාහිනී විකාශන සේවාවක් මධ්‍යස්ථානයක්,
- විකාශනය ආවරණය කිරීම සඳහා බලය පවරා ඇති ප්‍රදේශය, කොටස් වශයෙන් හෝ සම්පූර්ණ වශයෙන් විකාශනයෙන් ආවරණය වන අදාළ ප්‍රාදේශීය ලේකම් බල ප්‍රදේශවල එකතුවක් වශයෙන් සලස්වා තිබෙන, ප්‍රාදේශීය රූපවාහිනී විකාශන මධ්‍යස්ථානයක්.

(ආ) රූපවාහිනී නරඹන්නන් වෙත ප්‍රවේශවීම සඳහා භාවිත කරනු ලබන ක්‍රම මත වර්ගීකරණය කළ යුතු ය :-

- පෘථිවි (Terrestrial) රූපවාහිනී විකාශන මධ්‍යස්ථාන,
- කේබල් මත පදනම් වූ රූපවාහිනී විකාශන මධ්‍යස්ථාන,
- වන්දිකා මත පදනම් වූ රූපවාහිනී විකාශන මධ්‍යස්ථාන,
- අන්තර්ජාලය මත පදනම් වූ රූපවාහිනී විකාශන මධ්‍යස්ථාන,
- ජංගම දුරකථන මත පදනම් වූ රූපවාහිනී විකාශන මධ්‍යස්ථාන.

(ඇ) රූපවාහිනී නරඹන්නන් වෙත ප්‍රවේශවීම සඳහා භාවිත කරනු ලබන තාක්ෂණය මත වර්ගීකරණය කළ යුතු ය :-

- (i) ඇතලොග්, සහ
- (ii) ඩිජිටල්,

(ඈ) තමන්ගේම විකාශන ප්‍රේක්ෂණය කිරීමේ යටිතල පහසුකම් භාවිත කිරීමේ පදනම මත, සහ

(ඉ) වෙනත් බලපත්‍රලාභියකුගේ හෝ බලපත්‍රයක් විකාශනකරුවන්ගේ යටිතල පහසුකම් භාවිත කිරීමේ පදනම මත.

3. (1) නිකුත් කරනු ලැබිය යුතු විකාශන බලපත්‍ර ප්‍රමාණය නිශ්චිතව දක්වනු ලබන බලපත්‍ර ලබාදීමේ ප්‍රදේශ සැලැස්ම සහ 2 වැනි නියෝගය යටතේ වර්ගීකරණය කර ඇති එක් එක් වර්ග යටතේ බලය දෙන ලද රූපවාහිනී විකාශන නාලිකා, මේ නියෝගවල I වැනි උපලේඛනයේ නිශ්චිතව දක්වා ඇති පරිදි විය යුතු ය.

(2) අමාත්‍යවරයා විසින් කලින් කළ රූපවාහිනී විකාශන උපදේශක කමිටුවෙන් විමසා, I වැනි උපලේඛනයේ නිශ්චිතව දක්වා ඇති බලපත්‍ර ලබාදීමේ ප්‍රදේශ සැලැස්ම සංශෝධනය කරනු ලැබිය හැකි ය.

(3) පෞද්ගලික රූපවාහිනී විකාශන මධ්‍යස්ථානයක් පිහිටුවා පවත්වාගෙන යාම සඳහා බලපත්‍රයක් ලබාගැනීමේ කාර්ය සඳහා වූ ඉල්ලීමක්, බලපත්‍ර ලබාදීමේ ප්‍රදේශ සැලැස්ම ප්‍රකාරව තක්සේරු කරනු ලැබිය යුතු ය.

4. (1) බලපත්‍රයක් ලබා ගැනීම සඳහා වූ ඉල්ලීමක්, අමාත්‍යවරයා වෙත -

- (අ) ශ්‍රී ලංකාවේ පුරවැසියෙකු විසින්,
  - (ආ) සියළුම හවුල්කරුවන් ශ්‍රී ලංකාවේ පුරවැසියන් වන, යම් හවුල් ව්‍යාපාරයක් විසින්,
  - (ඇ) කොටස් හිමියන්ගෙන් බහුතරයක් ශ්‍රී ලාංකික පුරවැසියන් වන සහ 2007 අංක 7 දරන සමාගම් පනත යටතේ සංස්ථාගත කරන ලද යම් සමාගමක් විසින්, හෝ
  - (ඈ) නීතියක් මගින් පිහිටුවනු ලැබූ යම් ව්‍යවස්ථාපිත මණ්ඩලයක් විසින්,
- ඉදිරිපත් කළ හැකි ය.

(2) බලපත්‍රයක් සඳහා වූ ඉල්ලීමක් රුපියල් 10,000.00ක ගාස්තුවක් ද සමග ඉදිරිපත් කරනු ලැබිය යුතු ය.

5. බලපත්‍රයක් සඳහා ඉල්ලුම් කරනු ලබන ඉල්ලුම්කරු සමාගමක් වන අවස්ථාවකදී, එකී සමාගම විසින් සමාගමේ සියලු අධ්‍යක්ෂවරුන්ගේ සහ සමාගමේ ප්‍රධාන විධායක නිලධාරියාගේ නම් සහ විස්තර සපයනු ලැබිය යුතු ය.

6. පෞද්ගලික රූපවාහිනී විකාශන මධ්‍යස්ථානයක් හෝ ජාලයක් පිහිටුවීමට හෝ පවත්වාගෙන යාම සඳහා බලපත්‍රයක් ලබා ගැනීම සඳහා පිළිගත් දේශපාලන පක්ෂයක් සුදුසු නොවන්නේ ය.

7. බලපත්‍රයක් නිකුත් කරනු ලබ ඇත්තේ යම් තැනැත්තකු වෙත ද, ඒ තැනැත්තා, එකී බලපත්‍රය වලංගුව පවතින කාලය ඇතුළත පිළිගත් දේශපාලන පක්ෂයක සාමාජිකයකු බවට පත් වුවහොත්, වහාම එම බලපත්‍රය ආපසු භාරදෙන ලෙස ඔහුට නියම කරනු ලැබිය යුතු ය.

8. බලපත්‍රයක් සඳහා ඉල්ලුම් කරනු ලබන තැනැත්තකු විසින් —

- (අ) වැඩසටහන් ලබා ගැනීම සහ බෙදා හැරීම සඳහා භාවිත කරනු ලබන උපකරණ සහ යන්ත්‍ර සූත්‍රවල නාමාවලිය, වර්ගය, මොඩලය, නිෂ්පාදකයාගේ නම සහ ලිපිනය වැනි තාක්ෂණික විස්තර ද වැඩසටහන් ලබා ගැනීමේ හා බෙදා හැරීමේ පද්ධතිය පිළිබඳ බිලොක් ක්‍රමාන්විත ණය සටහන් ඉල්ලුම්කරු විසින් සැපයිය යුතු අතර, දින හැටක් සඳහා නියාමන සහ ගබඩා වාර්තා සඳහා වූ පහසුකම් ප්‍රදර්ශනය කරනු ලැබිය යුතු ය,

(ආ) අමාත්‍යාංශය වෙත විගණනය කරන ලද වාර්ෂික ගිණුම් වාර්තා ඉදිරිපත් කළ යුතු ය.

9. අන්තර්ජාලය මත පදනම් වූ රූපවාහිනී විකාශන බලපත්‍රයක් සඳහා ඉල්ලුම් කරනු ලබන තැනැත්තකු විසින් —

- (අ) අන්තර්ජාල සේවා සැපයුම් ජාලයක් පවත්වාගෙන යාම සඳහා ශ්‍රී ලංකා විදුලි සංදේශ නියාමන කොමිෂන් සභාව විසින් නිකුත් කරන ලද වලංගු බලපත්‍රයක් දැරිය යුතුය, නැතහොත්

(ආ) එවැනි රූපවාහිනී විකාශන මෙහෙයුමක් පිහිටුවීම හෝ පවත්වාගෙන යාම සඳහා අවශ්‍ය එකී ජාල පහසුකම් භාවිත කිරීම පිණිස, (අ) ඡේදයේ සඳහන්, බලපත්‍රලත් අන්තර්ජාල සේවා සැපයුම් ජාල ක්‍රියාකරුවකු සමග යථා පරිදි ගිවිසුමකට එළඹ සිටිය යුතු ය.

10. යම් දුරකථන මත පදනම් වූ පෞද්ගලික රූපවාහිනී විකාශන මධ්‍යස්ථානයක් පිහිටුවා පවත්වාගෙන යාම සඳහා බලපත්‍රයක් ඉල්ලුම්කරන තැනැත්තකු විසින් —

(අ) දුරකථන මත පදනම් ජාලයක් පවත්වාගෙන යාම සඳහා ශ්‍රී ලංකා විදුලි සංදේශ නියාමන කොමිෂන් සභාව විසින් නිකුත් කරන ලද වලංගු බලපත්‍රයක් දරිය යුතුය, නැතහොත්

(ආ) එවැනි රූපවාහිනී විකාශන මෙහෙයුමක් පිහිටුවීම හෝ පවත්වාගෙන යාම සඳහා අවශ්‍ය එකී ජාල පහසුකම් භාවිත කිරීම පිණිස, (අ) ඡේදයේ සඳහන්, බලපත්‍රලත් දුරකථන මත පදනම් වූ ජාල ක්‍රියාකරුවකු සමඟ යථා පරිදි ගිවිසුමකට එළඹ සිටිය යුතු ය.

11. බලපත්‍රයක් නිකුත් කරනු ලැබ ඇති සහ එවැනි බලපත්‍රයක් අයුත් කරනු ලැබ ඇති සෑම තැනැත්තකු විසින්ම, මේ නියෝගවල II වැනි උපලේඛනයේ නිශ්චිතව දක්වා ඇති මුදලින් සමන්විත වාර්ෂික බලපත්‍ර ගාස්තුවක් සහ වාර්ෂික අළුත් කිරීමේ ගාස්තුවක් ගෙවනු ලැබිය යුතු ය.

#### බලපත්‍ර සඳහා අදාළ සාමාන්‍ය කොන්දේසි

12. යම් බලපත්‍රයක් නිකුත් කරනු ලැබූ දින සිට එක් අවුරුදු කාලයක් සඳහා වලංගු විය යුතු අතර, බලපත්‍ර හිමියා විසින් බලපත්‍රය අළුත් කිරීම සඳහා කරනු ලබන ඉල්ලීමක් මත එසේ නිකුත් කරන ලද බලපත්‍රය වූ එක් අවුරුද්දක කාලයක් උදෙසා තවදුරටත් අළුත් කරනු ලැබිය හැකිය.

13. පහත සඳහන් එක් හේතුවක් හෝ හේතු කීපයක් මත බලපත්‍රයක් අවලංගු කරනු ලැබිය හැකිය :—

(අ) බලපත්‍ර නිකුත් කරනු ලැබ ඇති රූපවාහිනී විකාශන මධ්‍යස්ථානයේ අයිතිය සහ බලපත්‍රහිමියා සමාගමක් වන්නේ නම් එහි කොටස්වල වෙනස් කිරීමක් ද ඇතුළුව, වෙනත් සියළුම ආශ්‍රිත වංචල, නිශ්චල සහ බුද්ධිමය වත්කම්වල අයිතිය අමාත්‍යවරයාගේ පූර්ව අනුමැතියකින් තොරව, වෙනස් කිරීම,

(ආ) අමාත්‍යවරයාගේ පූර්ව අනුමැතිය නොමැතිව බලපත්‍රලාභියාගේ නමෙහි වෙනසක් සිදු කිරීම,

(ඇ) බලපත්‍රය යටතේ ප්‍රදානය කරන ලද අයිතිවාසිකම් සම්පූර්ණයෙන්ම හෝ ඉන් යම් කොටසක්, අමාත්‍යවරයාගේ පූර්ව අනුමැතිය නොමැතිව, වෙනත් පාර්ශ්වයකට පැවරීම,

(ඈ) බලපත්‍ර ගාස්තුව හෝ මේ නියෝග යටතේ ගෙවීමට නියමිත වෙනත් යම් ගාස්තුවක් නොගෙවීම, සහ

- (ඉ) (i) ජාතික ආරක්ෂාවේ යහපතට අහිතකරවන,
- (ii) මහජන සාමය කඩ කිරීමට පොළඹවන,
- (iii) වාර්ගික, ආගමික හෝ සංස්කෘතික වෛරය ඇතිකරවන,
- (iv) රටේ යම් නීතියක් උල්ලංඝනය කරන,
- (v) සදාචාරයට හානිකර හෝ අවිනීත,
- (vi) ළමා අයිතිවාසිකම් සහ වරප්‍රසාදවලට අහිතකර,
- (vii) රූපවාහිනී විකාශනවලට අදාළ සදාචාර ප්‍රතිපත්ති, ප්‍රමිති සහ පරිචය උල්ලංඝනය කරන වැඩසටහන් විකාශනය කිරීම.

14. රූපවාහිනී විකාශනය පිළිබඳ උපදේශක කමිටුව විසින් -

(අ) මෙම නියෝගවල විධිවිධානවලට එකඟව කටයුතු කරන බවට සහතික වීම සඳහා, සියළු බලපත්‍රලාභීන්ගේ ක්‍රියාකාරීත්වය නියාමනය කිරීම,

(ආ) බලපත්‍රයක් අළුත් කිරීම සඳහා බලපත්‍රලාභියකුගේ යෝග්‍යතාවය තක්සේරු කිරීම කරනු ලැබිය යුතු ය.

15. (1) නිකුත් කරන ලද බලපත්‍රයක වලංගුභාවය, පහත සඳහන් කරුණුවලට සීමා විය යුතු ය :—

(අ) බලපත්‍රයේ විස්තර කර ඇති වැඩසටහන් නාලිකාවල අංකය සහ අනන්‍යතාවය,

(ආ) බලපත්‍රයේ විස්තර කර ඇති විකාශන ප්‍රේෂණ මධ්‍යස්ථානවල අංකය සහ අනන්‍යතාවය,

(ඇ) බලපත්‍රයේ විස්තර කර ඇති විකාශනය ආවරණය වන ප්‍රදේශය,

(ඈ) බලපත්‍රයේ විස්තර කර ඇති විකාශන ක්‍රමය.

(2) (1) වැනි ඡේදයේ සඳහන් පරිදි වූ බලපත්‍රයක වලංගුභාවයේ ප්‍රමාණය හා සම්බන්ධ යම් වෙනස් කිරීමක්, අමාත්‍යවරයා විසින් අනුමත කරනු ලැබිය යුතු ය.

## 16.(1) බලපත්‍රලාභියා විසින් —

(අ) බලපත්‍රය යටතේ කරගෙන යනු ලබන ව්‍යාපාර කටයුතු පිළිබඳව අමාත්‍යවරයා විසින් කලින් කල නියම කරනු ලැබිය හැකි තොරතුරු සැපයීම,

(ආ) බලපත්‍රය යටතේ සිදු කරනු ලබන ව්‍යාපාර කටයුතුවල මෙහෙයුම් ක්‍රියාවන්හි යම් අංශ පිළිබඳව පරීක්ෂා කිරීම සඳහා අමාත්‍යවරයාගේ අමාත්‍යාංශයේ ලේකම්වරයා විසින් බලය දෙන ලද යම් තැනැත්තකුට ඒ සඳහා මෙහෙයුම් පරිශ්‍රවලට ඇතුළුවීම පිණිස පහසුකම් සැලසීම

කරනු ලැබිය යුතු ය.

(2) බලපත්‍රලාභියා විසින්, විකාශනය කරන ලද සියලු දේවල්වල විද්‍යුත් පිටපත් අමාත්‍යවරයා විසින් නිශ්චය කරනු ලැබිය හැකි ආකාරයට අවම වශයෙන් දින හැටක කාලයක් සඳහා තබා එම දේවල් අවශ්‍ය අවස්ථාවල දී අමාත්‍යවරයාගේ අමාත්‍යාංශයේ ලේකම්වරයා වෙත හෝ ඔහු විසින් නම් කරනු ලබන වෙනත් තැනැත්තකු වෙත ලබාදීමට සලස්වනු ලැබිය යුතු ය.

17. යම් ලිඛිත නීතියක් යටතේ වෙනත් යම් නියාමන අධිකාරියකින් හෝ අනුයෝජිත ආයතනයකින් යම් අනුමත කිරීමක් හෝ අවසර ලබා ගැනීමක් අවශ්‍ය වන අවස්ථාවක දී බලපත්‍රලාභියකු විසින් මේ පනත යටතේ නිකුත් කරන ලද බලපත්‍රයක් දැරීම එවැනි අනුමත කිරීමකින් හෝ අවසර ලබා ගැනීමකින් එම බලපත්‍රලාභියා නිදහස් කිරීමක් සිදු නොකරන්නේ ය.

18. බලපත්‍රය නිකුත් කරනු ලැබූ දින සිට මාස හයක කාල සීමාවක් ඇතුළත, බලපත්‍රලාභියා විසින් විකාශන මෙහෙයුම් කටයුතු ආරම්භ කරනු ලැබිය යුතු ය.

19. යම් කිසි නාලිකාවක් අනිසි ලෙස භාවිත කිරීම වැළැක්වීම උදෙසා, යම් නාලිකාවක් ක්‍රියාත්මක කිරීම පිණිස ප්‍රදානය කරන ලද බලපත්‍රයකින් ලබා දුන් අවසරයක්, මහජන යහපත හෝ ජාතික ආරක්ෂාවේ යහපත වෙනුවෙන් නිශ්චිත කාලයක් සඳහා අත්හිටුවීමට අමාත්‍යවරයාට අයිතිය ඇත්තේ ය. එවැනි අත්හිටුවීමක දී බලපත්‍රලාභියා විසින් වහාම අමාත්‍යවරයා ඒ සම්බන්ධයෙන් නිකුත් කරන ලද විධිවිධානවලට එකඟව ක්‍රියා කරනු ලැබිය යුතු ය.

20. බලපත්‍රයක් නිකුත් කරනු ලැබ ඇති සමාගමක, අධ්‍යක්ෂ ධුරවල, ප්‍රධාන විධායක තනතුරුවල හෝ සමාගමෙහි සෘජු විදේශීය ආයෝජනවල යම් වෙනසක් සිදු වී දින පහළොවක් ඇතුළත, ඒ පිළිබඳව එම සමාගම විසින් අමාත්‍යවරයා වෙත දැනුම් දිය යුතු අතර, එම වෙනස් වීම් සඳහා ආරක්ෂක නිෂ්කාශනයක් ලබාගත යුතු ය.

21. මෙම නියෝගවල III වැනි උපලේඛනයේ නිශ්චිතව දක්වා ඇති අවම ශුද්ධ වටිනාකමක් බලපත්‍ර ලාභියකුට තිබිය යුතු ය.

## 22. බලපත්‍රලාභියකු විසින් —

(අ) වන්දිකා මගින් පෘථිවිය වෙත සංඥා ලබා ගැනීම සහ බෙදාහැරීමේ පද්ධතියේ හෝ ජාල සංයුතියේ වැඩි දියුණු කිරීම, ව්‍යාප්ත කිරීම හෝ වෙනත් යම් වෙනස්කම් සිදු කිරීම භාර ගැනීමට පෙර, අමාත්‍යවරයාගේ පූර්ව අනුමැතිය ලබා ගත යුතු ය, එමෙන්ම

(ආ) තමා විසින් මෙහෙයවන ලද රූපවාහිනි විකාශන ජාලය කිසියම් ආකාරයකින් වෙනත් යම් විදුලි සංදේශයක හෝ විකාශන පද්ධතියක ක්‍රියාකාරීත්වයට බාධා නොවන බවට සහතික විය යුතු ය.

23. බලපත්‍ර ලබාදීමේ ප්‍රදේශ සැලැස්මට යටත්ව, යම් බලපත්‍රලාභියකු වෙත මෙහෙයුම් කිරීම සඳහා අවසර ලබා දී ඇති පෞද්ගලික රූපවාහිනි නාලිකා ප්‍රමාණය, මෙම නියෝගවල IV උපලේඛනයේ නිශ්චිත ව දක්වා ඇති පරිදි විය යුතු ය.

**වන්දිකා රූපවාහිනි සහ කේබල් රූපවාහිනි මෙහෙයුම්**

24. ග්‍රාහක මාධ්‍යක් වශයෙන් වන්දිකා, කේබල් හෝ වන්දිකා සහ කේබල් යන දෙකම භාවිත කරමින් රූපවාහිනි වැඩසටහන් විකාශනය කිරීම හෝ නැවත විකාශනය කිරීම සඳහා අදාළ වන විශේෂ කොන්දේසි, පහත දැක්වෙන පරිදි වන්නේ ය :-

(අ) බලපත්‍රලාභියා විසින් සෑම ග්‍රාහකයෙකුම පිළිබඳ විස්තරවලට අදාළ තොරතුරු ද, එක් එක් ග්‍රාහකයාට සපයන ලද තොරතුරු සංඥා ඇතුළත් නැරඹුම් උපකරණවල තාක්ෂණික සහ වෙනත් තොරතුරුද සැපයිය යුතු ය,

(ආ) ශ්‍රී ලංකා රූපවාහිනි සංස්ථාව විසින් කරනු ලබන පූර්ව ඉල්ලීමක් මත, එය විසින් විකාශනය කරනු ලබන නාලිකා අඩුතරමින් දෙකක හෝ විකාශන, තම ජාලය තුළින් නැවත විකාශනය කිරීම සඳහා සෑම වන්දිකා හෝ කේබල් රූපවාහිනි මෙහෙයුම්කරුවකුම විසින්ම, පහසුකම් සැපයිය යුතු ය,

(ඇ) (ආ) ඡේදයේ සඳහන් ශ්‍රී ලංකා රූපවාහිනී සංස්ථාවේ නාලිකාවලින් ප්‍රේෂණය කරනු ලබන වැඩසටහන්, කිසිම මකා දැමීමකින් හෝ වෙනස් කිරීමකින් තොරව නැවත විකාශනය කරනු ලැබිය යුතු ය, සහ

(ඇ) බලපත්‍රයේ නිශ්චිතව දක්වා ඇති විකාශන ක්‍රමවලට අදාළ යම් විශේෂ කොන්දේසි හැර, වන්දිකා හෝ කේබල් පාදක රූපවාහිනී විකාශන බලපත්‍රලාභීන් මේ නියෝගවල නිශ්චිතව දක්වා ඇති වෙනත් කිසිදු හෝ අවශ්‍යතාවන්ගෙන් නිදහස් කරනු නොලැබිය යුතු ය.

25. විකාශනය කිරීම හා සම්බන්ධයෙන් 26 වැනි නියෝගය යටතේ පනවන ලද විකාශන කිරීමේ ක්‍රම හා අදාළ කොන්දේසි හැර, යම් අන්තර්ජාල මත පදනම් වූ හෝ දුරකථන මත පදනම් වූ රූපවාහිනී විකාශන බලපත්‍රයක් නිකුත් කරනු ලැබ ඇති සෑම තැනැත්තකුටම, මේ නියෝග යටතේ පනවා ඇති කොන්දේසි අදාළ වන්නේ ය.

26. (1) (2) වැනි ඡේදයේ සඳහන් විධිවිධානවලට යටත්ව, අමාත්‍යවරයාගේ අවසරය ලබාගෙන ඇත්නම් මිස ශ්‍රී ලංකාව තුළ සිටින මහජනතාවට නැරඹීම සඳහා ශ්‍රී ලංකා භූමි ප්‍රදේශයෙන් පිටත දී උත්පාදනය වන සම්ප්‍රේෂණ, කිසිම රූපවාහිනී නාලිකාවක් විසින් විකාශනය නොකළ යුතුය.

(2) දැනටමත් නිකුත් කරනු ලැබ ඇති බලපත්‍රයක් යටතේ යම් නාලිකාවක් විකාශනය කිරීම හෝ නැවත විකාශනය කිරීම සඳහා අවසර දෙනු ලැබ ඇති අවස්ථාවක දී විකාශනයේ සම්ප්‍රේශනය ශ්‍රී ලංකා භූමි ප්‍රදේශයෙන් පිටත දී උත්පාදනය වන රූපවාහිනී නාලිකාවක් බලපත්‍රලාභියෙකු විසින් විකාශනය කිරීම හෝ නැවත විකාශනය කිරීම කරනු ලැබිය හැකි ය.

27. තත්කාර්ය සඳහා කරනු ලබන ඉල්ලීමක් මත 26 වැනි නියෝගයේ (1) වැනි ඡේදයේ සඳහන් අවසරයක්, අමාත්‍යවරයා විසින් පහත සඳහන් කාරණා සම්බන්ධයෙන් සෑහීමට පත්වීමෙන් අනතුරුව ප්‍රදානය කරනු ලැබිය හැකි ය :—

- (අ) 4 සිට 8 දක්වා වූ නියෝග යටතේ බලපත්‍රයක් ලබා ගැනීම සඳහා අවශ්‍යවන්නා වූ සුදුසුකම් අයදුම්කරුට ඇති බවට,
- (ආ) යම් නාලිකා බලපත්‍රලාභී රූපවාහිනී ක්‍රියාකරුවෙකු විසින් එම නාලිකා නැවත විකාශනය කරනු ලබන අවස්ථාවක දී බලපාන්නා වූ නිර්නයකයන්, මහජනතාව වෙත නැරඹීමට ඉදිරිපත් කරනු ලබන රූපවාහිනී නාලිකා විසින් සපුරාලිය යුතු බවට, සහ
- (ඇ) අවසරය ප්‍රදානය කරනු ලබන අවස්ථාවක දී බලපත්‍රයක් සඳහා අදාළ වන කොන්දේසි, බලපත්‍රලාභී රූපවාහිනී විකාශන මෙහෙයුම්කරුවෙකුට අදාළ වන කොන්දේසි හා සමාන විය යුතු බවට.

#### සාමාන්‍යය

28. යම් බලපත්‍රලාභියකු විසින් මහජන යහපතට හෝ ජාතික ආරක්‍ෂාවට අනනුකූල යම් අනවසර, අප්‍රසන්න දෙයක්, පණිවුඩ හෝ සන්නිවේදන සම්ප්‍රේෂණය කිරීම සඳහා නාලිකාවක් භාවිත කරනු ලැබ ඇති අවස්ථාවක දී හෝ 19 වැනි නියෝගයේ විධිවිධානවලට එකඟව ක්‍රියා කිරීම පැහැර හැර ඇති අවස්ථාවක දී, ඒ සම්බන්ධයෙන් විමර්ශනයක් පැවැත්වීමේ කාර්යය සඳහා රූපවාහිනී විකාශන පිළිබඳ උපදේශක කමිටුව වෙත අමාත්‍යවරයා විසින් එකී කරුණ යොමු කරනු ලැබිය යුතු ය. කමිටුව විසින් විමර්ශනයක් පැවැත්වීමෙන් අනතුරුව බලපත්‍රය අවලංගු කිරීම අමාත්‍යවරයා වෙත නිර්දේශ කරනු ලැබිය හැකි අතර, එම බලපත්‍රලාභියා වෙත ඉන් පසුව වසර පහක කාල සීමාවක් සඳහා තවදුරටත් බලපත්‍රයක් නිකුත් කරනු ලැබීම නුසුදුසු බවට ද නිර්දේශ කරනු ලැබිය හැකිය.

29. (1) යම් බලපත්‍රලාභියකු විසින් තමා වෙත නිකුත් කරනු ලැබ ඇති බලපත්‍රයක නියම සහ කොන්දේසි උල්ලංඝනය වන ආකාරයකට කටයුතු කරනු ලැබ ඇති අවස්ථාවක දී, අමාත්‍යවරයා විසින් එකී කරුණ ඉදිරිපත් කරනු ලැබ ඇති රූපවාහිනී විකාශනය පිළිබඳ උපදේශක කමිටුව විසින්, අවශ්‍ය යයි හැඟෙන විමර්ශනයක් පැවැත්වීමෙන් අනතුරුව එහි නිර්දේශ අමාත්‍යවරයා වෙත ඉදිරිපත් කරනු ලැබිය යුතු ය. එකී කමිටුවේ නිර්දේශ අමාත්‍යවරයා වෙත ලැබීමෙන් පසු, අමාත්‍යවරයා විසින් පහත සඳහන් තීරණ එකක් හෝ ඊට වැඩි ගණනක් ගනු ලැබිය හැකි ය :—

- (අ) අදාළ උල්ලංඝනය පළමු වතාවට සිදු කරන ලද උල්ලංඝනයක් වන අවස්ථාවකදී, බලපත්‍රයේ නියම සහ කොන්දේසි උල්ලංඝනය කරන ලද යම් නාලිකාවක් හෝ නාලිකා බලපත්‍රලාභියා විසින් විකාශනය කිරීම දින හැටක කාලයක් වනතෙක් අත්හිටුවීම,
- (ආ) අදාළ උල්ලංඝනය දෙවන වතාවට සිදුකරන ලද උල්ලංඝනයක් වන අවස්ථාවක දී, බලපත්‍රයේ නියම සහ කොන්දේසි උල්ලංඝනය කරන ලද යම් නාලිකාවක් හෝ නාලිකා බලපත්‍රලාභියා විසින් විකාශනය කිරීම, දින එකසිය විස්සක කාලයක් වන තෙක් අත්හිටුවීම, සහ

(ඇ) අදාළ උල්ලංඝනය තුන්වන වරට සිදු කරන ලද උල්ලංඝනයක් වන අවස්ථාවක දී, එකී බලපත්‍රයේ ඉතිරි වී ඇති ලියාපදිංචි කාලසීමාව සඳහා ප්‍රදානය කරන ලද අවසරය අවලංගු කිරීම.

(2) (1) වැනි ඡේදයේ සඳහන් පරිදි බලපත්‍රයක් අත්හිටුවීම නොසලකා, බලපත්‍රය අත්හිටවා ඇති කාලසීමාව තුළ දී බලපත්‍ර ගාස්තු ගෙවීම ඇතුළුව නිකුත් කරන ලද බලපත්‍රය සහ බලපත්‍ර ගිවිසුම යටතේ වූ බැඳීම් ඉටු කිරීම, බලපත්‍රලාභියා විසින් කරනු ලැබිය යුතු ය.

(3) බලපත්‍රයක් අවලංගු කරනු ලැබ ඇති අවස්ථාවක දී, ගෙවන ලද ගාස්තු රාජ්‍ය සන්තක කරනු ලැබේ.

30. මේ නියෝගවල —

“සමාගමක්” යන්නෙන් 2007 අංක 7 දරන සමාගම් පනත යටතේ ලියාපදිංචි කරන ලද සමාගමක් අදහස් වේ,

“පනත” යන්නෙන් 1982 අංක 6 දරන ශ්‍රී ලංකා රූපවාහිනී සංස්ථා පනත අදහස් වේ,

“කේබල් මෙහෙයුම්කරු” යන්නෙන් කේබල් රූපවාහිනී ජාලයක් හරහා හෝ කේබල් සේවාවක් සපයනු ලබන හෝ කේබල් රූපවාහිනී ජාලයක කළමනාකාරිත්වය සහ මෙහෙයවීම පාලනය කරනු ලබන හෝ ඒ සඳහා වගකියනු ලබන යම් තැනැත්තකු අදහස් වේ,

“කේබල් සේවාව” යන්නෙන් කේබල් මගින් යම් විකාශන රූපවාහිනී සංඥා නැවත සංප්‍රේෂණය කිරීම ඇතුළුව, කේබල් මගින් වැඩසටහන් සංප්‍රේෂණය කිරීම අදහස් වේ,

“කේබල් රූපවාහිනී ජාලය” යන්නෙන් බහුවිධ ග්‍රාහකයන් විසින් කේබල් සේවාව ලබා ගත හැකි පරිදි නිර්මාණය කර ඇති සංචාත සංප්‍රේෂණ මාර්ග පද්ධතියකින් සහ සංඥා උත්පාදනය කිරීමේ, පාලනය කිරීමේ සහ බෙදා හැරීමේ උපකරණවලින් සමන්විත යම් පද්ධතියක් අදහස් වේ,

“රූපවාහිනී විකාශනය පිළිබඳ උපදේශක කමිටුව” යන්නෙන් පනතේ 29 වැනි වගන්තිය යටතේ පිහිටුවනු ලැබූ රූපවාහිනී විකාශනය පිළිබඳ උපදේශක කමිටුව අදහස් වේ,

“අන්තර් ජාල සේවා සැපයුම් ජාලය (ISP)” යන්නෙන් ග්‍රාහකයන් වෙත අන්තර්ජාල ප්‍රවේශ පහසුකම් සැපයීමේ කාර්යය සඳහා ශ්‍රී ලංකා විදුලි සංදේශ නියාමන කොමිෂන් සභාව විසින් යථා පරිදි නිකුත් කරන ලද බලපත්‍රයක් සන්තකයේ ඇති තැනැත්තකු විසින් ක්‍රියාකරනු ලබන යම් පද්ධතියක් අදහස් වේ,

“ශ්‍රී ලංකා රූපවාහිනී සංස්ථාව” යන්නෙන් 1982 අංක 6 දරන ශ්‍රී ලංකා රූපවාහිනී සංස්ථා පනත මගින් පිහිටුවනු ලැබූ ශ්‍රී ලංකා රූපවාහිනී සංස්ථාව අදහස් වේ,

“ශ්‍රී ලංකා විදුලි සංදේශ නියාමන කොමිෂන් සභාව” යන්නෙන් 1991 අංක 21 දරන ශ්‍රී ලංකා විදුලි සංදේශ පනත මගින් පිහිටුවනු ලැබූ විදුලි සංදේශ නියාමන කොමිෂන් සභාව අදහස් වේ,

“දුරකථන මත පදනම් ජාලය” යන්නෙන් විදුලි සංදේශ පහසුකම් සැපයීමේ හැකියාව ඇති විදුලි සංදේශ පද්ධතියක් අදහස් වේ.

31. (1) මේ නියෝග ක්‍රියාත්මක වීම ආරම්භ වන දිනයේ දී පෞද්ගලික රූපවාහිනී විකාශන මධ්‍යස්ථානයක් පිහිටුවා පවත්වා ගෙන යාම සඳහා නිකුත් කරන ලද වලංගු බලපත්‍රයක් සන්තකයේ ඇති යම් තැනැත්තකු විසින්, මේ නියෝග ක්‍රියාත්මක වීම ආරම්භ වන දිනයේ සිට දින තිහක් ඇතුළත, මේ නියෝග යටතේ ඒ සඳහා අලුත් බලපත්‍රයක් නිකුත් කරන ලෙස අමාත්‍යවරයා වෙත ලිඛිතව ඉල්ලීමක් කරනු ලැබිය හැකි ය.

(2) බලපත්‍ර ලබා දීමේ ප්‍රදේශ සැලසුමේ අන්තර්ගත කරුණු සැලකිල්ලට ගනිමින් අමාත්‍යවරයා විසින් තමා වෙත ඉල්ලීමක් ලැබී දින හැටක් (60) ඇතුළත (1) ඡේදය යටතේ කරන ලද ඉල්ලීම පිළිබඳ ස්වකීය තීරණය දැනුම් දිය යුතු ය.

(3) (2) වැනි ඡේදය යටතේ බලපත්‍රයක් නිකුත් කරනු ලැබ ඇති අවස්ථාවක දී, එකී බලපත්‍රය මේ නියෝග යටතේ වූ ඒ හා සමාන බලපත්‍රයකට අදාළ නියම සහ කොන්දේසිවලට යටත්විය යුතු ය.

[3 (1) වැනි නියෝගය]

**I වැනි උපලේඛනය**

බලපත්‍ර ලබාදීමේ ප්‍රදේශ සැලැස්ම

බලපත්‍ර ලබාදීමේ කාල සීමාව	බලපත්‍ර වර්ගය	ආවරණය වන ප්‍රදේශය	අවසර ලබා දී ඇති බලපත්‍ර සංඛ්‍යාව
2007.01.01 2011.12.31	වී.එච්.එල්/යූ.එච්.එල් * තරංග මාලා මත ඇනලොග් පෘථිවි රූපවාහිනී විකාශන	1 වැනි වර්ගය: බස්නාහිර පළාතේ සියලුම දිස්ත්‍රික්ක : කොළඹ, ගම්පහ සහ කළුතර දිස්ත්‍රික්ක	උපරිම රූපවාහිනී නාලිකා සංඛ්‍යාව 20 විය යුතු ය.
		2 වැනි වර්ගය: දකුණු, මධ්‍යම, වයඹ සහ සබරගමුව පළාත්වල සියලුම දිස්ත්‍රික්ක	
		3 වැනි වර්ගය: උතුරු නැගෙනහිර, ඌව සහ උතුරු මැද පළාත්වල සියලුම දිස්ත්‍රික්ක	
	ඩිජිටල් පෘථිවි රූපවාහිනී	ඇමතිවරයා විසින් තීරණය කරනු ලබන පරිදි	ඇමතිවරයා විසින් නිශ්චය කරනු ලබන පරිදි
	කේබල් මත පදනම් වූ රූපවාහිනී විකාශන	වී.එච්.එල්/යූ.එච්.එල් * තරංග මාලා මත ඇනලොග් පෘථිවි රූපවාහිනී විකාශනවල ආකාරයටමය	ඇමතිවරයා විසින් නිශ්චය කරනු ලබන පරිදි
	ඩිජිටල්, වන්දිකා, රූපවාහිනී විකාශන	දිවයින පුරා	ඇමතිවරයා විසින් නිශ්චය කරනු ලබන පරිදි
	අන්තර්ජාලය පදනම් වූ රූපවාහිනී විකාශනය	දිවයින පුරා	නිශ්චය කළ යුතුව ඇත
	දුරකථන ජාලය පදනම් වූ රූපවාහිනී විකාශනය	දිවයින පුරා	නිශ්චය කළ යුතුව ඇත

\* වී.එච්.එල්/යූ.එච්.එල්

(11 වැනි නියෝගය)

**II වැනි උපලේඛනය**

බලපත්‍ර ගාස්තු ව්‍යුහය

බලපත්‍ර වර්ගය	ආවරණය වන ප්‍රදේශය	බලපත්‍ර ගාස්තුව ශ්‍රී. ල. රු.	වාර්ෂික අයුත් කිරීමේ ගාස්තුව ශ්‍රී.ල.රු.
වී.එච්.එල්/යූ.එච්.එල් තරංග මාලා මත ඇනලොග් පෘථිවි රූපවාහිනී විකාශන	1 වැනි වර්ගය: (1 වැනි වගුව බලන්න)	රු. 1,00,000	බලපත්‍ර ගාස්තුවෙන් 5%
	2 වැනි වර්ගය: (1 වැනි වගුව බලන්න)	රු. 50,000	බලපත්‍ර ගාස්තුවෙන් 5%
	3 වැනි වර්ගය : (1 වැනි වගුව බලන්න)	රු. 25,000	බලපත්‍ර ගාස්තුවෙන් 5%
ඩිජිටල් පෘථිවි රූපවාහිනී විකාශන	තීරණය කළ යුතුව ඇත		
කේබල් මත පදනම් වූ රූපවාහිනී විකාශන	ඇනලොග් පෘථිවි රූපවාහිනී විකාශනවල ආකාරයටමය.	ඇනලොග් පෘථිවි රූපවාහිනී විකාශනවල ආකාරයටමය	ඇනලොග් පෘථිවි රූපවාහිනී විකාශන ගාස්තුවෙන් 5%
ඩිජිටල්, වන්දිකා රූපවාහිනී විකාශන	දිවයින පුරා	රු. 1,00,000	ඇනලොග් පෘථිවි රූපවාහිනී විකාශනවල ආකාරයටමය
අන්තර්ජාලය පදනම් වූ රූපවාහිනී විකාශන	දිවයින පුරා	රු. 50,000	බලපත්‍ර ගාස්තුවෙන් 5%
දුරකථන ජාලය පදනම් වූ රූපවාහිනී විකාශන	දිවයින පුරා	රු. 50,000	බලපත්‍ර ගාස්තුවෙන් 5%

(21 වැනි නියෝගය)

**III වැනි උපලේඛනය**

අවම ජාල අවශ්‍යතා

රූපවාහිනි විකාශන මෙහෙයුම් වර්ගය	පළමුවැනි නාලිකාව සඳහා අවම ජාල අවශ්‍යතාවය/රූපියල්වලින්	එක් එක් අතිරේක නාලිකාව සඳහා අවම ජාල අවශ්‍යතාවය රූපියල්වලින්
ටී.එච්.එෆ්/යූ.එච්.එෆ් තරංග මාලා මත ඇනලොග් පෘථිවි රූපවාහිනි විකාශන	මිලියන 75	අදාළ නොවේ
ඩිජිටල් පෘථිවි රූපවාහිනි විකාශන	ඇමතිවරයා විසින් නිශ්චය කරනු ලබන පරිදි	
ඩිජිටල්, වන්දිකා, රූපවාහිනි විකාශන	මිලියන 50	මිලියන 100
කේබල් රූපවාහිනි විකාශන	මිලියන 150	මිලියන 2.5
අන්තර්ජාලය පදනම් වූ රූපවාහිනි විකාශනය	මිලියන 10	මිලියන 0.5
දුරකථන ජාලය පදනම් වූ රූපවාහිනි විකාශනය	මිලියන 10	මිලියන 0.5

(23 වැනි නියෝගය)

**IV වැනි උපලේඛනය**

එක් බලපත්‍රයකට අවසර දී ඇති නාලිකා සංඛ්‍යාව

රූපවාහිනි විකාශන නාලිකා වර්ගය	එක් බලපත්‍රයකට අවසර දී ඇති නාලිකා සංඛ්‍යාව
ටී.එච්.එෆ්/යූ.එච්.එෆ් තරංග මාලා මත ඇනලොග් පෘථිවි රූපවාහිනි විකාශන	01
ඩිජිටල් පෘථිවි රූපවාහිනි විකාශන	අවම 04
කේබල් රූපවාහිනි විකාශන	අවම 20
කෙලින්ම නිවසට ලබා ගත හැකි වන්දිකා රූපවාහිනි විකාශන	අවම 20
අන්තර්ජාලය පදනම් වූ රූපවාහිනි විකාශන නාලිකා	අවම 05
දුරකථන ජාලය පදනම් වූ රූපවාහිනි විකාශන නාලිකා	අවම 05